




۲۰۱۶/۰۴/۲۴

پوهاند محمد حسن کاکړ

د بناغلو زماني او سيستاني

د ليکنو په هکله



پوهاند محمد حسن کاکړ

۲۰۱۶

د مطالبو فهرست

لومړۍ برخه:

لومړۍ قسمت

— سریزه

— د بناغلي زماني د ليکنې په هکله

دوهم قسمت

— د بناغلي زماني يوه بله ذهني حيرانوونکې وينا

— له برتانويانو سره اړيکې

— د پاچا امان الله حيني مهې تېروتنې

— د پاچا امان الله وروستنۍ لويه جرگه

درېم قسمت

— د پاچا ضد تبليغونه او بغاوتونه

— د شنوارو ياغي توب

— حبيب الله په نا ارام کوهدامن او سيد حسين په نا کرار کوهستان کي

څلورم قسمت

— په کابل باندي د حبيب الله بريد

— د کابل ښار استحکامات او د پاچا ناڅاپي استعفی

پنځم قسمت

— اچا امان الله او د هغه لس کلنه واکمني

شپږم قسمت

— د امانې دورې له تاريخ سره بې کچې مينه او تنده

دوهمه برخه:

د بناغلي سيستاني د ليکنو په هکله

— لومړۍ قسمت

— دوهم قسمت

— درېم قسمت

يادښتونه

دوهمه برخه

د ښاغلي سيستاني د ليکنو په هکله

دوهم قسمت

ښاغلي سيستاني په تاريخپوه ياديري، او دا خو د يوه تاريخپوه دنده ده چې ليکني يې په واقعيتونو او د ثقه شواهدو پر بنسټ وي، خو د ده ليکني کاشکي دغسي واي. دغې ليکني ته يې ځير شئ، چې په افغان-جرمن ويب سايت کې يې د ۲۰۱۴ کال د دسمبر په ۱۳ مه کړې ده، او ويلي وو چې افغانستان " ... از زمان شاه شجاع تا امير حبيب الله خان (۱۸۰۹-۱۹۱۹) در سياست خارجي خود مستقل نبوده است، و بدون اجازه انگليس نمیتوانست با هيچ کشور ديگر روابط ديپلوماتيک داشته باشد. به کلام ديگر افغانستان يک کشور تحت حمايه و زير نفوذ سياسي انگليس بوده است."



شاه شجاع درانی

ښاغلي سيستاني په دغو دوو جملو کې درې غلطۍ کړي دي: يوه غلطۍ يې " ... تا امير حبيب الله خان ... ۱۹۱۹" ده. "تا امارت امير حبيب الله خان" ۱۹۰۱ کيږي، نه ۱۹۱۹. په داسې حال کې چې د ليکونکي مطلب "تا اخير امارت امير حبيب الله" يا ۱۹۱۹ دی.


دوهمه غلطۍ يې دا ده چې په کال ۱۸۰۹ کې شاه محمود پاچا شوی وو، نه شاه شجاع. شاه شجاع اول ځل په ۱۸۰۳ کې پاچا شو او دوهم ځل په کال ۱۸۳۹ کې د افغان - برتانوي هند په لومړۍ جگړه (۱۸۳۹-۱۸۴۲) کې په واک رسول شوی وو.

د ښاغلي سيستاني ډېره غټه غلطۍ دا بله ده چې دده په فکر افغانستان د ۱۸۰۹ نه تر ۱۹۱۹، يانې د يوې پېړۍ نه اوږدې مودې کې " ... يک کشور تحت حمايه و زير نفوذ سياسي انگليس بوده است." د هغه چا لپاره چې ځان د افغانستان "تاريخپوه" گڼي، دغسي غلطۍ د هغه ټوله پوهه تر سوال لاندې کوي.

حقيقت دا دی چې افغانستان د ستر احمد شاه نه د افغان - برتانوي هند تر دوهمې جگړې پورې، د افغان - برتانوي هند د لومړۍ لنډې جگړې دورې نه پرته، پوره خپلواک هيواد وو، او له هغه نه وروسته تر ۱۹۱۹ پورې د افغانستان يوازي باندنۍ اړيکې د برتانوي هند د حکومت له خوا تر سره کېدې. افغانستان په دغې دورې کې هم د چا مستعمره نه وو.

د دغې موضوع لنډه شرح لازمي ښکاري:

د برتانوي هند حکومت، نه دغومره ساده وو، او نه دغومره سرټنډه، چې له افغانانو سره په جنگ کې د خپل پوځ له تباه کېدلو نه وروسته دغه هيواد تر خپل نفوذ لاندې وساتلی شي. د هغې لپاره يې په افغانستان کې د نفوذ د ساتلو ميکانيزم او وسايل هم نه لرل. که ښاغلي سيستاني غواړي د معاصر افغانستان تاريخپوه وي، ورته لازمه ده چې په دې اړه د تاريخ يو کورس ولولي.



د کابل پاچا دوست محمد او د هغه ورکوتی زوی

دغه لیتو گراف د "افغانستان" د دوهم پلېټ څخه چې د بریدمن جیمز راتری (Lieutenant James Rattray) اثر دی اخستل شوی. راتری د بنګال په پوځ کې د کال ۱۸۳۹ نه تر کال ۱۸۴۲ پورې د افغان په اوله جګړه کې ګډون کړی وو. د دغې نښتې پایله د امیر په توګه د دوست محمد مخلوع پیژندل وو. د ۱۸۴۱ کال په جنوري کې راتری ته اجازه ورکړله شوه چې امیر سره مرکه ولری. په دغه وخت کې امیر کلکتې ته د تبعید په لاره په پېښور کې دولتی بندی وو. راتری د امیر د درانه غږ له اوریدو، آزاد برخورد، نکاوت، په نفس اعتماد او د هغه د بشایسته مخو او په ونه جګو ملګرو له لیدو نه هک پک پاتی شو.

وروکې هلک په هیئت کې له خریبلی سر سره "د کابل د سرو لیمه وو ماشومانو په خلاف" دامیر زوی د هغه له تر ټولو خوانی میرمنې نه دی. راتری ولیکل، څرنګه چې دوست محمد عادل، رحیم او خپلو حکومتی چارو ته خیر زامدار وو، نو د پېښور د خلکو په نظر د مور (انګلیسانو) له خوا هغه سره ډیر ناوړه سلوک شوی دی. د دغه آپارتمان تزئینات د غزنی [کابل] په بالا حصار کې د امیر د لیدنو کتنو د پخوانی تالار نه کاپی شوی وو.

په هر حال بیرته راځو اصلی موضوع ته او هغه دا چې امیر دوست محمد هغسي چې په خپلي لومړنی لنډي واکمنی کې د خپلواک افغانستان واکمن وو، په دوهمي یوویشت کلنی او اوږدې امیري کې هم خپلواک وو. هغه لا په ۱۸۴۸ کې یو پوځ د خپل زوی، سردار محمد اکرم، په قومانداني هند ته واستاوه چې د سیکهانو د واکمن، رنجیت سنگه، په مصلحت له برتانویانو سره وجنګیږي. رنجیت سنگه امیر ته د پېښور د ورکړي وعده ورکړې وه. په گجرات کې جنګ وشو، خو برتانوي پوځ دغه ګډ پوځ مات کړ، او بل کال (۱۸۴۹) یې پېښور هم ونیوه. د امیر دوست محمد خان په دوره کې له برتانوي هند سره، یو تړون په ۱۸۵۵ او بل یې په ۱۸۵۷ هم لاسلیک شو. چې هغه دواړو برابر وخواو لاسلیک کړ، او هري خوا د بلي خوا دوست، خپل دوست، او دښمن خپل دښمن و باله. د دوهم تړون له مخې افغانستان ومنله، چې د برتانوي هند یو مسلمان تبعه، نه کوم انګلیس چارواکی، به په کابل کې د وکیل په نامه ځای پر ځای کیږي. د هغه وظیفه په اصل کې خبر لوڅي وه چې خپل حکومت ته د روسانو په اړه خبرونه مخابره کړي. په دغه وخت کې برتانویان په هند کې له یوه ستر پاڅون سره مخ شول، چې شاوخوا د یو میلیون پاڅونکو په وژلو سره یې وځاپه. له هغه وروسته وو چې د برتانیې حکومت د هند اداره په خپل لاس کې ونیوله.

د برتانوي هند حکومت له امير دوست محمد سره د افغانستان په بېرته متحد کولو سره مرسته هم وکړه. کندهار او هرات دواړه، چې کلونه کلونه په خپل سر شوي، او سروالان يې، که څه هم د هغه ورېرونه وو، د فارس د حکومت تر تاثير لاندې شوي وو، امير د برتانوي حکومت د وړيا پيسو او وسلو په مرسته، په عالي تدبير او بي له جنگ نه، بېرته له مرکزي حکومت سره يو موټي کړل، او د خپل بري په پای کې د ستر امير په لقب، له يوويشت کلونو واکمنۍ نه وروسته په کال ۱۸۶۳ کې په هرات کې وفات شو.

د امير دوست محمد په دوهمې واکمنۍ کې د نائب امين الله لوگري، او محمد شاه بابکر خيل لغماني نه پرته بل مهم کس له مينځ نه وړل شوی نه دی. ياغي تگاو هم په پوځي قوت سره ارام کړل شو. امير دوست محمد په ولسي ډوله اداره سره په ډېر ښه نوم يادېده. که چا ظلم او تېری کاوه، ورته به ويل کېده، چې "د امير دوست محمد له عدالت نه خبر نه يې". دی به په اس سور له خپل منشي سره د کابل په کوڅو کې گرځېده، د عارض شکايت ته به يې په ځير غور نيوه، او په اړه به يې منشي ته هدايت ورکاوه. ستر امير په خپلې دوهمې واکمنۍ کې د اموي کورنۍ مؤسس خليفه معاويه سره پرتله کېدی شي. په داسې حال کې چې د قریش واکمني کورنۍ ته منسوب معاويه د شام له ولايت نه ځان د خلافت درجي ته ورسوه، محمدزي دوست محمد، چې مور يې د کندهار د سپاه منصور قزلباشه وه، او دی د درويشتو ناسکه وړونو تر ټولو کشر وو، اول د سدوزي واکمنو، او بيا د خپلو مشرو وړونو په وړاندې له اوږدې مبارزې نه وروسته په خاص تدبير سره ځان د افغانستان واکمنۍ ته د امير په نامه ورسوه. امير افغانستان ته په لږو حکومتي عوايدو، او له تشدد نه پرته، په ښې ادارې سره او د ټوټه شوي هيواد، په بيا متحد کولو سره غټ خدمتونه وکړل، خو افغانانو د هغه د خدمتونو درناوی نه دی کړی، او د هغه وخت شرايط يې هم په نظر کې نه دي نيولي. اوس حتی د تاريخپوه په نامه، ښاغلی سيستاني لا د هغه وخت افغانستان د " انگليس تحت الحمايه" هيواد بولي او په خپله هغه، بي له دې چې نوم يې واخلي، د برتانوي هند تر نفوذ لاندې گڼي.



گندمک، د می میاشت، کال ۱۸۷۹

له ښې نه کين ته

انگليس افسر مستر جنکنز (Mr.Jenkyns) تورن کوه نیاری (Major Cavagnari)

امير محمد يعقوب (منځنی) جنرال داوود شاه او حبيب الله مستوفی

۵ شمېره له ۱۲ پاڼو

د ليکنو ليږد

spineghar@gmail.com او يا info@arianafghanistan.com

۱۸۷۹. د یو استازی په توګه کوه نیاری په خپلو اړیکو کې د تواضع او متانت په عوض، ان د انگریزانو تر منځ په بی پروائی او بی ځایه غرور شهرت درلود. حالات په کابل کې کړکېچن شول او بالاخره هغه عسکر چې د امیر له خوا ورته معاش نه و رسیدلی وپاریدل او په استوګنځۍ یې د برید په ترڅ کې کوه نیاری او دهغه ټول ورسره ملګری د کال ۱۸۷۹ د سپتمبر په میاشت کې ووژل. د تړون د لاسلیک سره سره، جګړې دوام وکړ، تازه دمی پوځیان د کابل د نیولو لپاره د غرونو له ها خوا را وغوښتل شول تر څو په افغانانو باندې غچ اخیستونکي برید وکړی.. یعقوب خان له امارت نه لاس واخیست او د انگریزانو کمپ ته یې پناه یوړه، چې ورپسې د دسمبر په میاشت کې هند ته ولیردول شو.

که د بناغلي سيستاني حکم رښتیا وای، برتانوي هند به ولي د افغانستان د لاندي کولو لپاره د جنرال رابرتس په قوماندانی يرغل کاوه؟ حقيقت دادی چي افغانستان د افغان-انگليس تر دوهم جنگ پوري د بناغلي سيستاني د حکم پر خلاف " ... یک کشور تحت الحمایه و زیر نفوذ سياسي انگليس" نه وو، او امير شير علي هم دغسي واکمن نه وو چي د افغانستان باندنی سياست دوی ته وسپاري او د دوی يو انگليس الاصله سياسي استازی په کابل کې ومني، نتیجه جنگ او د کابل اشغال، او په مزار کې د امير وفات شو، خو په کابل کې د برتانوي هند سياسي استازي، **کوه نیاري (Cavagnari)** له خپلو چارواکو سره په یوه ملي پاڅون کې ووژل شو، او کابل بیا اشغال شو. وروسته د دوی پوځ د کندهار په میوند کې د غازي محمد



د میوند فاتح، سردار محمد ایوب

ایوب په مشرۍ، د افغانانو په زور په غوڅه مات شو. په کابل کې د برتانوي هند چارواکي د دوي له دوهم يرغل نه وروسته په دې لټه کې شول، چي افغانان ددوی په خوښه کوم افغان د امير په نامه په شمالي افغانستان کې د امير په نامه ومني، او پخپله له افغانستان څخه په شا شي. دوی په دې کې هم پاتي راغلل. حتی سردار عبدالرحمن هم، چي په سمرقند کې له یوولس کاله کېوالي وروسته نه افغانستان ته ستون شوی وو، اول د دوی شرایطو ته غاړه نه ایښوده. په خان اباد کې، چیرته چې هغه له سمرقند نه ځان رسولی وو، د برتانویانو د دوی افغان قاصدانو له لاري د خپل نیکه د وخت افغانستان واکمني غوښتله. برتانویانو قندهار له افغانستان څخه جلا تر خپل نفوذ لاندي نیولی وو، خو سردار عبدالرحمن چې د میوند فاتح، سردار محمد ایوب، په خپلې لاري کې لوی خند ګاڼه، د برتانویانو شرایط ومنل، او له خپلې اولي ادعا نه تېر شو.

دی بیا د برتانویانو په موافقه کابل ته د تګ په خط کې په چاریکارو کې، د ۱۸۸۰ کال د جولای په شلمه د شاوخوا دېرشو زرو افغانانو له خوا د امیر په توګه غوره شو، او برتانویانو دوه ورځې وروسته (جولای ۲۲) د هغه واکمني په رسمي ډول ومنله. په کابل کې د برتانوي هند سياسي استازي، لپیل هنری ګریفن (Lepel Henry Griffin)، له امير عبدالرحمن سره، د سرای خوجه شاته، په کې دوه ورځې په رسمي ډول خبرې وکړې او د موافقي شرایط رسمي او نهايي شول. برتانویان له کابل نه ووتل، او امير عبدالرحمن هلته خپله واکمني پیل کړه. دغه ټول انکشافات په تفصیل سره یوازي زما د ایم. فل. (M. Phil) په تیزس کې بیان شوي، چې هغه په ۱۹۷۱ کې په څه باندې درې سوه مخونو کې په دغه نامه خپور شو: افغانستان، د داخلي سياسي انکشافاتو مطالعه، ۱۸۸۰-۱۸۹۶.

په لنډ ډول، افغانستان د امير عبدالرحمن په واکمنۍ کې هم د کوم هیواد مستعمره نه وه. د هیواد یوازي باندنی اړیکي د برتانوي هند حکومت ته منحصرې شوي. په کابل کې یوازي د هند مسلمان تبعه د اېجنټ په نامه هستوګن شو، چې وظیفه

بي د خبر لوڅی وه، او هغه په دربار کې هغسي حيثيت لاره لکه وکيل چې د امير دوست محمد په وخت کې لاره. پر ده باندي امير قيود هم ايښي وو. ده امير ته هم رپوتونه تهيه کول او خپله پوسته يې هم د امير پوسته رسوونکو په وسيله ورله، او راورله، او په دربار کې يې هم يو محقر ځای درلود، چې حتی مارتمر ديورنډ، چې په کال ۱۸۹۳ کې هغه په دربار کې په دغه حال وليد، خپل حکومت ته يې د هغه په هکله شکايت وکړ.



مار تيمور ديورنډ
(Mortimer Durand)

امير عبدالرحمن په داخلي چارو کې پوره خپلواکي درلوده. افغانانو هم په خپل عادي ژوند کې د خارجي نفوذ احساس نه کاوه. خارجي قوه په افغانستان ميشته نه وه. حکومت د خپلو قوانينو له مخې چلول کېده. د افغانستان پوځ هم محدود نه وو. د امير د واکمنۍ په اخيرو کې نژدې يو لک منظم دايمي پوځ تنظيم او وسله وال شوی وو. د امير په وخت کې د کابل ماشين خانه، چې امير شيرعلي خان شروع کړې وه، دغومره فعاله وه، چې ډول ډول توپونه پکې جوړېدل. په داخلي چارو کې د امير عبدالرحمن خپلواکي له دوه لاندې بېلگو څخه ښه پوهېدل کېدلی

د لاهور په ديورنډ واټ کې ښخ دی

شي. په کال ۱۸۸۵ کې چې امير په رسمي دعوت هند ته تللی وو، هلته وايسرائ وړځيني وغوښتل چې که دی د افغانستان په داخلي چارو کې هم د ده مشوره ومني. امير ورته رد وويل، چې زما رعيت په داخلي چارو کې ستا مشوره نه مني، او زه دغه کار کولی نه شم، او زه يوازې په باندنيو اړيکو کې ستا مشوره منم. بل مثال د امير د داخلي خپلواکۍ په اړه د کونړ د سيد محمود پاچا په اړه دی، چې هغه د جنگ په وخت کې د غازيانو پر ضد د برتانويانو خوا نيولي وه. په جلال اباد کې يې د برتانوي هند حکومت له سياسي استازي، ليپل گريفن (Lepel Henry Griffin) سره په کتنه کې ورته



ليپل هنري گريفن د برتانوي هند سياسي استازي
(Lepel Henry Griffin)

مشوره ورکړې وه، چې افغانستان دي په ورو برخو ووېشل شي، په دې ډول چې يوه له بلې نه بېله او ټولې يې د برتانيې تر لاس لاندې وي. ده دغه مشوره هم ورته ورکړې وه، چې " ... تر هغو چې محمد جان خان او پلويان يې پوره مات شوي نه وي، او د برتانيې حکومت پوره لاس بری شوی نه وي، له هغه سره دي اخيري فيصله و نه شي. " د هغه مشورو په گريفن (Griffin) دغومره ښه اثر کړی وو، چې ورته يې دغه بل ضمانت ورکړ، چې " دی دې ډاډه وي چې حکومت به خپل لوزونه، او ټولې وعدې يې چې ورسره کړي، هر څه چې پېښ شي، تر سره کړي او له دې امله به هيڅ تاوان ورته و نه رسېږي، چې ده د برتانيې خوا نيولي ده. " خو د امير عبدالرحمن په وخت کې د گريفن (Griffin) ضمانت بې اثره شو او هغه له سيد محمود سره چې د امير شيرعلي د کورنۍ پلوی هم وو، سخته ونيوله او ترېښه يې وغوښتل چې د ده سلام ته کابل ته راشي. دی پر ځان و وېرېده، چې امير به يې له مينځ نه يوسي، لکه چې نور محلي متنفذ کسان يې هم له مينځ نه

وري وو. ده د هند له حكومت نه وغوښتل، چې امير ته ددده سپارښتنه وكړي. په دې اړه څو ليكونه تبادله شول، او په يوه كې يې لېيل گريفن (Lepel Griffin) ته وويل: "كوم هغه خدمتونه مي چې كړي، په دغه مقصد نه وو چې په بله نړۍ كې راته گټه ورسوي." ده دا هم ورته وليكل چې "تر اوسه مي چې څه په وسه كې وو، حكومت ته خدمت وكړ، او په خلكو كې مي بد نوم وگاټه، او تر هغو به كابل ته ولاړ نه شم چې تر څو مي د برتانيې حكومت نه ډاډينه ترلاسه كړي نه وي." د برتانوي هند حكومت د باندنيو چارو وزير، د ۱۸۸۲ كال د جنوري په ۱۲مه امير ته وليكل چې وايښراي " ... ډاډه دئ، چې د عدالت په هغه احساس چې تاسي جلالتمآب پكې نوم ايستلئ دئ، ټكنۍ به مو كړي چې له سيداحمد [سيد محمود] نه د هغه د زوى د گناهونو قصور واخلي." دده زوى سيد احمد د امير د پوځ نه هغه وخت په شا شوى وو، چې دى كندهار ته له سردار محمد ايوب سره د مقابلې لپاره روان وو. په ځواب كې امير ورته وليكل چې "كه هغه [سيد محمود] په پاك زړه د هغه احترام وكړي. ... زه به د هغه د زوى په گناه جزا ورنه كړم، او كه يې عملونه د قولونو پر خلاف وو، زه به بله چاره و نه لرم، غبر له دې چې ويې شرم." د هند حكومت د هغه په اړه نور څه و نه كړل. او امير خپل سپه سالار، غلام حيدر څرخي ته د هغه په اړه همدغسې حكم وكړ، او هغه د ۱۸۸۲ كال په نومبر كې سيد محمود له خپل مقر، د كونړ له پشد نه وشاره. هغه اول مټايي او بيا له هغه ځايه د هند حسن ابدال ته پناه يووړه، او د امير د ژوند تر پايه پوري هلته يې د برتانوي حكومت په معاش ژوند كاوه، او د امير حبيب الله په وخت كې بيرته كونړ ته ستون شو.

امير لا په كال ۱۸۹۶ كې چې د برتانوي هند حكومت چترال ونيوه، په داسې حال كې چې روسانو په كال ۱۸۹۲ كې له پنجده نه پرته د بدخشان علاقه له افغانستان نه په زور نيولې وه، افغانستان ته خطر حس كړ، او په فرمانونو كې يې خپل ولس په دې ډول مخاطب كړ، چې "او خلكو، هغو چې په افغانستان باندي دوه ځلي يرغل كړئ، غواړي درېيم ځل يې هم وكړي"، خو د هند حكومت په دې اړه ځان پوه نه كړ. لكه چې په دې اړه يې ځان ناگاره اچولئ وو، چې امير د خپلي واكمنۍ په اخيرو كلونو كې چې حكومت يې ټينگ او پوځ يې پياوړئ وو، ځان حتى د هند حكومت ته په رسمي ليكونو كې هم د خپلواك افغانستان او د هغه د مضافاتو واكمن بڼوده.



امير شير علي خان

بناغلی سیستانی د غټو ویناوو او حکمونو په صادرولو سره عادي دئ. هغه هم بې له دې چې حکمونه يې په واقعیتونو بنا وي. دده دغې وینا ته توجه په کار ده، چې د ۲۰۱۵ کال په جون کې يې په افغان-جرمن ان لاین کې کړې: " ... هر يکې از اینها [شاهان و اميران افغانستان، از زمان احمد شاه بابا تا ظاهر شاه] ده ها، صدها لشکر زیر فرمان خود داشتند، که در سرتاسر قلمرو مستقر بودند." یو څوک چې دغې وینا ته ښه څیر شي، ورته به عجب به ښکاره شي چې دا څنگه تاریخپوه دئ چې دغه وینا يې کړې، چې هغه برسېره پر دې چې مبهمه او مبالغه ایزه ده. په واقعیت بنا نه ده. له هغې نه ښکاري چې افغانستان په دغې اوږدې مودې کې لوی پوځونه لرل. حال دا چې تر امير عبدالرحمن نه دمخه افغان واكمنو دغومره عوايد نه لرل، چې لوی پوځ لرلی وشي. لوی پوځونه له كافي

عوايدو نه برسېره ودانيو، دفترونو او ميرزايانو ته ضرورت لري. په داسي حال كې چې ځينو قومونو حكومت ته ماليات نه وركول، او نورو چې د جمع بست په نامه وركول، ډېر لږ وو، چې هغه هم د هغو ملكانو له لارې حكومت ته رسېدل. دا امير عبدالرحمن وو، چې له درانيو نه پرته، د نورو قومونو په بنسټيزو مخكو باندې يې د سه كوت سيستم جاري كړ، چې د هغه له مخې دمخو درېيمه برخه حاصلات حكومت ته تخصيص شول. په دې اړه ډېر پاڅونونه وشول، او حكومت په خپل پوځ هغه ټول وځپل. تر هغه دمخه د افغانستان نظامي قوت له منظم پوځ (سپاه منظم) نه په غير منظم پوځ (سپاه غير منظم) ډېر متكي وو.



امير عبدالرحمن خان

امير شيرعلي په دوهمې واكمنۍ كې د اول ځل لپاره، تنظيم كړ، دا امير عبدالرحمن وو، چې نژدې يو لک منظم پوځ يې تنظيم او وسله وال كړ، او حكومتي عوايد يې د درندو مالياتو او گمركي عوايدو په وضع سره تر پخوانه په كراتو زيات كړل. تر دوی دمخه واكمنو په زياتي اندازې په قومي ايله جاري يا سپاه غير منظم اتكا لرله، خو هغه د قومي مشرانو تر نېغ حكم لاندي وو، او هغو ددغه خدمت په بدل كې له حكومت نه ډيري پيسې او امتيازات ترلاسه كول. په دې ډول دوی د ډېر قوت او اهميت خاوندان كېدل. څنگه چې په افغانستان كې د واكمنو كورنيو په غرو كې ډېر جنگونه كېدل، او باندني يرغلونه هم يو وخت بل وخت كېدل، واكمنان قومي ايله جاريو ته ډېر محتاج وو. دا امير عبدالرحمن وو، چې د لوی منظم پوځ په تنظيمولو سره يې د افغانستان دغه ملك الطوايفي طرز له مينځ څخه يووړ، او په ټول ملك كې يې

د خپلو چارواكو له لارې حكومت وكړ. دغه

موضوع او دغه انكشاف په اصل كې ډېر پېچلئ او د ټولني او امنيت په چارو كې يې اهميت هم ډېر دی. هغه زما په دغه اثر كې په تفصيل څېړل شوی دی: د افغانستان ټولنه او حكومت د امير عبدالرحمن په واكمني كې.

د دوهمې برخې د دوهم قسمت پای

يادبښتونه

ددغي ليکنې منابع هغه وخت دلته ياد شوي، چې په متن کې د لومړي ځل لپاره ذکر شوي دي. تکرار يې په لنډ ډول او ضمنی په متن کې ياد شوی دی.

- (۱) عزيز هندي، د غازي امان الله خان زوال، له اردو نه ژباړوونکي، فرهاد ظريفي، خپروونکي، د افغانستان د علومو اکادمي، پېښور، ۱۳۸۱، ۲۰۰۲، مخ ۴۴۰
- (۲) ريه تيلي ستيورت، اور په افغانستان کې، دوهم چاپ، خپروونکي، يونيورسل. ۲۰۰۰، مخونه، ۵۵۸، ۵۶۰
- (۳) لودويک ادمک، د شلمې پېړۍ تر نيمايي پوري د افغانستان باندنی چاري، له شوروي اتحاد، جرمني، او برتانيې سره اړيکي، د اريزونا پوهنتون، توک سان، ۱۹۷۴، ۴۹
- (۴) فيض محمد هزاره، تذکر انقلاب، مدون داکتر حفيظ الله شريعتي (سحر)، ناشر انتشارات ميچيد، محل نشر و چاپ نامعلوم، ۱۳۹۳/۲۰۱۳، ص ۶۱. داکتر سحر نمی گوید که نسخه اصلی و یا نقل آنرا از کدام منبع به دست آورده و نسخه اصلي آن در کجا است. محل نشر آن هم واضح نيست. در هر حال این اثر به ارزیابی مفصل ضرورت دارد، که متأسفانه این جای آن نيست. له ليکوال محترم سعد الدين شپون نه مننه، چې دغه اثر يې را استولی، هغه هم په ډېر ښه وخت.
- (۵) ميک چيزني، کابل تر محاصري لاندې، خپرونکي مارکوس واينر، پرنستن، ۱۹۹۹، ۹۲، دغه اثر د فيض محمد تذکر انقلاب ترجمه ده، چې ميک چيزني له روسي نه په انگرېزي اړولي ده. او ځای ځاي يې خپل يا د روسي مترجم تبصرې هم راوړي. دغه ترجمه جمله په جمله نه، بلکه د هغو د مفهومونو لنډ بيان دی، خو ميک چيزني يو طالب العلم او امانتکار مترجم دی.
- (۶) ادمک، (۱۹۷۴)، ياد شوی اثر، ۸۹، ۹۰
- (۷) عبدالحی حبيبي، جنبش مشروطيت در افغانستان، سازمان مهاجرين مسلمان افغان، چاپ دوم، ۱۹۹۹، ۱۷۳
- (۸) فيض محمد، ياد شوی اثر، ۱۷
- (۹) عزيز هندي، ياد شوی اثر، ۲۴۵-۱۰. ادمک، ياد شوی اثر، ۸۵
- (۱۰) ستيورت، ياد شوی اثر، ۳۸۲
- (۱۱) سيد شمس الدين مجروح، سرگزشت من، به اهتمام سيد فضل اکبر، چاپ شخصي، کابل، ۲۰۱۲/۱۳۹۱، ۳۲
- ۱۳- مير غلام محمد غبار، افغانستان در مسير تاريخ، دولتي مطبعه، کابل، ۱۹۶۷/۱۳۴۶، ۸۱۷- عبد الباري جهاني، د سنځل نوید (قول نقل)، په افغانستان کې د اجتماعي تحولاتو په وړاندې غبرگونونه، ۱۹۱۹-۱۹۲۹، مخونه ۱۴۸-۱۴۹
- (۱۲) د قول نقل سنځل نوید، واکنش های مذهبي و تحولات اجتماعي در افغانستان ۱۹۱۹-۱۹۲۹، فارسي کونکي محمد نعيم مجددي. له محترم نعيم مجددي نه مننه کوم چې ددغه مخ چاپي نقل يې را استولی دی.

۱۳) فضل غني مجددي، افغانستان در عصر اعلیحضرت امان الله خان ۱۹۱۹-۱۹۲۹. چاپ شخصي، کالیفورنيا، ۱۹۹۷، ص ۲۵۵. له محترم فضل غني مجددي نه په دغي وسيلي مننه کوم، چي د خپل دغه اثر يوه نسخه يې رابښلي ده.

- ۱۴) سيد رسول، حقايق ناگفته در باره حبيب الله کلکاني، کتابفروشي فضل، پشاور، ۱۹۹۹/۱۳۷۸، ص ۴۲
- ۱۵) نوردد بريت، افغانسي، روسان په افغانستان کي، ۱۹۷۹-۱۹۸۹، اکسفورډ پوهنتون، نيويارک ۲۰۱۱، ۲۹
- ۱۶) رچرډ فرای، د پارس ميراث، خپروونکي مزدا، کالیفورنيا، ۲۰۰۴، ۲۹
- ۱۷) بېلابېل ليکوال، غازي امان الله خان، د افغانستان د خپلواکي ستوري، د افغانستان د کلتوري ودي ټولنه، جرمني، ۲۰۰۵، ۱۶۰-۱۶۱
- ۱۸) د رای ديوي ليکني، راديکال هيومنست له مخي، جون ۲۷، ۱۹۵۴، مخ ۳۰۷، د قول نقل سټيورټ، ۵۱۲، ۵۱۱
- ۱۹) احسان الله، امني دوره، د افغاني رنسانس دوره، له فرانسوي نه پښتو کونکي، پروفيسر ډاکټر محمد اکبر ستايلي وردگ، ماخذ غازي امان الله خان، بېلابېل ليکوال، ياد شوي اثر، مخ ۲۴
- ۲۰) هيرودوت، تاريخ، ژباړه د ډيويد گرین، شيکاگو پوهنتون، ۱۹۸۸، اووم کتاب، لسمه ماده، مخ ۴۷۱
- ۲۱) جان لوکاس، د تاريخ راتلونکي، بيل پوهنتون، ۲۰۱۱، ۱۵۷
- ۲۲) ډاکټر يوسف متولي حقيقي، افغانستان و ايران، پږو هشي پيرامون روابط سياسي و چاپ هاي مرزي، از احمدشاه دراني تا احمد شاه قاجار، نشر کرده استان قدس رضوي، مشهد، ۱۳۸۳، ص ۷۳

بیا نور

بلنه کوو د لومړي برخي د لومړي، دوهم، دريم، څلورم، پنځم، او شپږم قسمت او د دوخمي برخب د لومړي قسمت د لوستلو لپاره دغو لاتدینيو لنکونو ته ورسئ

۱. http://www.arianafghanistan.com/UploadCenter/Kakar_H/hassan_k_de_zamani_sist_ani_likano_pahakla_۱.pdf
۲. http://www.arianafghanistan.com/UploadCenter/Kakar_H/hassan_k_de_zamani_sist_ani_likano_pahakla_۲.pdf
۳. http://www.arianafghanistan.com/UploadCenter/Kakar_H/hassan_k_de_zamani_sist_ani_likano_pahakla_۳.pdf
۴. http://www.arianafghanistan.com/UploadCenter/Kakar_H/hassan_k_de_zamani_sist_ani_likano_pahakla_۴.pdf

٥. http://www.arianafghanistan.com/UploadCenter/Kakar_H/hassan_k_de_zamani_sist_ani_likano_pahakla_٥.pdf
٦. http://www.arianafghanistan.com/UploadCenter/Kakar_H/hassan_k_de_zamani_sist_ani_likano_pahakla_٦.pdf
- دوځمه برخه
لومړۍ قسمت
٧. http://www.arianafghanistan.com/UploadCenter/Kakar_H/hassan_k_de_zamani_sist_ani_likano_pahakla_٧.pdf

